



۲۰۱۸/۰۶/۲۱

نجيب منلی

پښتون ژغورنه، داعيې او سياستونه لمړی برخه

که څه هم مشهوره خبره ده چې په سياست کې تل ريښتيا نه ويل کېږي، خو ډېری وخت ژوولي خبرې، نا مشخصې ويناوې هم ډېرې؛ ټورې نه وي او له ښکاره وضاحتونو پرته، هم له سياستمدارانو او هم يې له پيروانو، لار ورکېږي. د افغانستان د استقلال تر اعلان را په دې خوا د ډيورنډ اخوا سيمې په اړه نه د هغې سيمې مخکښو سياستوالو، نه د افغانستان حکومت او نه د کرښې دواړو خواوو ته فعالو سياسي گوندونو او خوزبنتونو جوت دريځ نيولی دی.

په افغانستان کې کله کله سياستوال دعوه کوي چې له آمو تر اټکه افغانستان دی خو د جغرافيايي او د جغرافيايي د اوسېدونکو ترمنځ د ابهام داسې کرښې ساتل کېږي چې بيا هم دعوه يو څه او د دعوي د اثبات او تحقق له پاره سياستونه بل څه وي.

په دې ليکنه کې هڅه کېږي چې پرته له احساساتو د بېلابېلو داعيو او سياستونو يوه لنډه خو واضحه نقشه وړاندې شي او بيا پر ممکنو سياسي اقداماتو خبرې وشي. زما ادعا دا نه ده چې هر هغه څه چې په دې ليکنه کې راځي د ټولو اړخونو د دريځ دقيق انځور دی بلکې هيله مې دا ده چې زما د ليکنې د ارزولو، نقد، ردولو، او اصلاح کولو له لارې د دې سيمې د متصور برخليک په اړه يو نسبتاً واضح تصور رامنځ ته شي.

۱ – داعيې

۱.۱ – له آمو تر اټکه لوی افغانستان

د لوی افغانستان داعيه هغه څه دي چې دواړو خواوو ته ډېر ملتپال وگړي ورسره، په يو ډول نه يو ډول، علاقه لري. دغه علاقه، پرته له يو څو شعارونو (له آمو تر اټکه يو افغانستان!)، لر او بر يو افغان! د ډيورنډ نامنلې کرښه...) پرته يې پر سياسي عمق او ټولنيزو ابعادو ډېرې لږې خبرې کېږي.

د افغانستان په اصطلاح روشنفکره کړيو کې يو شمېر کسان د «کابل محوره» سياستونو په چوکاټ کې د افغانستان د اوسنۍ جغرافيايي استوگن سياسي-ټولنيز نظام ته د «مشر ورور» مقام ورکوي او له کرښې اخوا وگړو څخه پرته له قيد او شرطه د «مشر ورور» د قيادت او سيادت منلو غوښتنه کوي. خو د دې غوښتنې په مقابل کې بيا د فرضي «کشر ورور» د غوښتنو، اړتياوو، وجاييو او حقونو په اړه واضح تصوير نه شي وړاندې کولای.

تر کومه ځایه چې زه مالومات لرم په افغانستان کې هېڅ دولتي مقام، سیاسي گوند یا مخکښ سیاسي شخصیت تر اوسه «له آمو تر اټکه لوی افغانستان» د نظام جوړونې، د ملت د حقونو او وجیبو، د سیاسي-اقتصادي-ټولنیز چوکاټ په اړه داسې څه نه دي ویلي چې عملاً د پلي کولو وړ وي.

د گوتو په شمار ځینې سیاسي او مدني فعالان ادعا کوي چې د «لوی افغانستان» د داعیې د تحقق له پاره حتی حاضر دي چې له پاکستان سره په نظامي عملیاتو کې هم ښکېل شي خو تر اوسه داسې کوم منسجم او مستند سیاسي وړاندیز نه دی شوی چې دا نظامي عملیات پر کوم بنسټ، په کومو امکاناتو او د کومو حقوقي مفاهیمو او تگلارو له مخې کېدلای شي.

د افغانستان حکومت، که څه هم په ځینو اعلامیو کې د ډیورنډ کرښه «فرضي» بولي، تر دې دمه نه دی بریالی شوی چې له فرضي کرښې اخوا سیمو سیاسي-قانوني دريځ تعریف کړي یا کم له کمه یې یو عمومي تصور وړاندې کړای شي. حتی په دولتي ادبیاتو او سیاسي ژبه کې هم دا وضاحت نه شته. د ډیورنډ کرښه فرضي بولو خو بیا هم ادعا کوي چې مخالفین پر افغانستان «د پاکستان له خاورې» تعرض کوي، «سرحد» نه منو خو د «بارډر منجمنټ» په اړه موافقي لاسلیکولای شو.

«له آمو تر اټکه لوی افغانستان» داعیه د مشخص سیاسي-حقوقي ملي او نړیوال دريځ د نه شتون په شرایطو کې تر اوسه لا یوه شعاري غوښتنه بللای شو چې پر بنسټ یې کومه ریښتینې، عملي پالیسي نه شي جوړېدلای.

۱،۲ - خپلواک پښتونستان

کله چې برتانيا د هند د وېش پر مهال پښتنو ته یوازې د هند او پاکستان تر منځ انتخاب ورکړ نو د ۱۹۴۷ کال د جون په میاشت کې پښتنو په بنو کې یوه لویه جرگه وکړه، د برتانيې له خوا طرح شوی ریفرېنډم یې رد کړ او پر ځای یې د خپلواک پښتونستان غوښتنه وکړه.

د بنو په جرگه کې د پښتونستان له پاره نوم او بیرغ جوړ شول خو د پښتونستان د سیاسي او حقوقي ایجاد له پاره عملي گام پورته نه شو.

د خپلواک پښتونستان طرح هم له هماغه پیل همداسې گونگه ده. که چېرې د پښتونستان په نامه یو خپلواک دولت جوړېږي نو حدود به یې کوم وي؟ سیاسي، قومي او جغرافیایي محتوا به یې څه وي؟

دا دولت خو به ظاهراً له موجود افغانستان څخه بېل سیاسي واحد وي. له افغانستان سره اړیکې به پر کوم بنسټ وي او د مصنوعي کرښو په واسطه د یو لوی قوم د وېشل کېدلو ستونزه به څنگه حل کوي؟

د «خپلواک پښتونستان» د طرحې گونگوالي لا تر اوسه د اړوندو سیمو سیاستوال پر دې نه دي قادر کړي چې دا داعیه په واضح ډول تعریف کړي.

په افغانستان کې هم نه شاهي دولت او نه سیاسي گوندونو د خپلواک پښتونستان کوم مشخص تعریف وړاندې کړای شو. حتی د صوبه سرحد او قبایلي سیمو تر منځ د «ازاد پښتونستان» او «محکوم پښتونستان» شعاري نومونه کارېدل

خو چا دا جرأت و نه کړ چې په بنکاره ډول ووايي چې د اېف سي آر تر چتر لاندې د پښتونستان ازادې څنگه
تعميلېږي؟ په افغانستان کې تر ۱۹۹۲ کال پورې د پښتونستان ورځ (د سنبلې نهمه، د اګست يودېرشمه) لمانځل کېده
خو رسماً «د پښتنو او بلوڅو د پيوستون ورځ» تر عنوان لاندې.

د دې طرحې پر اساس د احتمالي مستقل دولت په چوکاټ کې د بلوچستان له پاره حتی ضمني تجویز هم نه و.

۱,۳ – په پاکستان کې پښتونستان

د برتانوي هند له وېش وروسته چې پاچا خان او ملګرو يې د پاکستان تر چتر لاندې د پښتونستان موضوع مطرح کړه
نو غوښتنه يې په يوه واحده صوبه کې د ټولو پښتنو يو ځای کول او دې صوبې ته د پښتونستان نوم ورکول وو.

عنعنوي ملتپال ګوندونه د پاکستان د آيين (اساسي قانون) په چوکاټ کې د پاکستان په سياسي مبارزو کې خپل نقش
لوبوي. دغو ګوندونو که په پاکستان کې د پښتونستان د صوبې غوښتنه هم کړې ده دا يې په څرګند ډول نه دي مشخص
کړي چې د دې صوبې حدود به کوم وي او کومې سيمې به په کې شاملې وي.

تر پاچا خان وروسته نورو پښتنو سياستوالو او سياسي ګوندونو هم همدغه لار خپله کړې ده او په کامل وضاحت يې
خپل دريځ نه دی څرګند کړی.

له خيبر پښتونخوا سره د فاټا د انضمام ملاتړ هم ضاهراً د همدغې داعيې د تحقق په لار کې يو قدم بلل کېدلای شي.

۱,۴ – د پاکستان ځمکنی بشپړتيا

د پاکستان حکومت، نړۍ واله ټولنه او د پاکستان په سياسي جغرافيه کې يو شمېر مېشت پښتانه د ډيورنډ کرښه د يو
نړۍ وال منل شوي سرحد په توګه پېژني.

په افغانستان کې د يو ځانګړي سياسي لوري پلويان (چې شمېر يې د تاريخ په هېڅ پړاو کې د سلګونو له حده نه دی
پورته شوی) ډيورنډ د رسمي پولې په حيث پېژني او ادعا کوي چې د ډيورنډ رسميت به د موجود افغانستان ګټې
خوندي کړي. د دې کسانو ستره اندېښنه دا ده چې که افغانستان بېرته يو کېږي نو د دوی د نسبي قومي اقليت ونډه لا
هم پسې کوچنۍ کېږي. همداراز د لسګونو په حدودو کې پښتانه هم د ډيورنډ د رسمي کېدلو پلوي کوي. د دوي توجه
دا ده چې تر سلو کالو زيات سياسي بېلښت اوس د کرښې دواړه خوا ولسونه سره د پردي والي تر کچې لېرې کړي
دي.

د افغانستان حکومت که څه هم د ډيورنډ کرښه «فرضي» بولي خو د پاکستان له جوړېدو را په دې خوا يې عملاً پر
اړوندو سيمو د پاکستان «دی فکتو» (De facto) حاکميت منلی دی. په قبایلي پښتونخوا کې د ډاکټر نجيب د حکومت
تر سقوط پورې افغانستان له يو شمېر سيمه ييزو مشرانو سره اړيکې ساتلې او د کرښې اخوا پښتنو ته يې په سمبولیک
ډول ځينې حقونه منلي وو (د محدود شمېر ځوانانو له پاره په افغاني تعليمي بنسټونو کې د زده کړې حق او يو کم
شمېر قبایلي پښتنو ته په افغانستان کې د «قبایلو کارت» په استناد له يو لړ محدوديتونو سره د اوسېدلو حق) خو نه يې

په نړۍ والو فورومونو کې د هغې سیمې د خلکو د حقونو په دفاع کې تر یو شعاري «په اصولو کې ملاتړ» تر حده پورته کوم اقدام دی کړی دی او نه یې دلته د خپلو «بېلو شوو وطنوالو» له پاره کوم قانوني چوکاټ را منځ ته کړی دی.

۱,۵ – د پښتونستان پر سر د معاوضې معامله

د افغانستان د اوسنۍ جغرافې یو شمېر اوسېدونکي د کرښې پر اخوا سیمو د افغانستان د مالکیت ادعا سمه بولي خو وړاندیز کوي چې د ډیورنډ د کرښې پر منلو دې له پاکستان سره معامله وشي، کرښه دې په رسمیت وپېژندل شي او په بدل کې دې پاکستان افغانستان ته د یو ترانزیتی دهلېز په کچه یوه ټوټه ځمکه ورکړي چې افغانستان له سمندر سره ونښلول شي. د دې طرحې پلویان د یو ډول «وهمي سیاسي خیال» ښکار شوي دي. دوی داسې انگېري چې گواکې پاکستان به افغانستان ته د ډیورنډ د منلو په مقابل کې امتیاز ورکولو ته غاړه کېښېردي او غواړي چې له دغه خیالي امتیاز څخه گټه واخلي. خو پر دې نه پوهېږي چې پاکستان به د کوم مجبوریت پر اساس د دوي دغه سخاوتمنده وړاندیز ته حتی د یو ممکن وړاندیز په سترگه هم وگوري.

